

COVID-19 ရောဂါ ဓာတ်ခွဲအတည်ပြုလူနာ (C-023, C-024, C-025, C-026, C-027) တို့နှင့်

ပတ်သက်သည့် သတင်းအချက်အလက်များ

ကျန်းမာရေးနှင့် အားကစားဝန်ကြီးဌာနသည် COVID-19 ရောဂါ ဓာတ်ခွဲအတည်ပြုလူနာများနှင့် အနီးကပ်ထိတွေ့ဆက်စပ်မှုရှိသူများအား ရှာဖွေဖော်ထုတ်၍ အသွားအလာ တားမြစ် ပိတ်ပင်ကန့်သတ်၍ ရောဂါစောင့်ကြပ်ကြည့်ရှုခြင်းလုပ်ငန်းများကို ဆောင်ရွက်လျက်ရှိပါသည်။ ထိုသို့ ဆောင်ရွက်ရာ၌ COVID-19 ရောဂါ ဓာတ်ခွဲအတည်ပြုလူနာ၏ ရောဂါလက္ခဏာများစတင် မပြသမီ (၂)ရက်နှင့် ရောဂါလက္ခဏာပြသပြီး (၁၄) ရက်အတွင်း လူနာနှင့်အနီးကပ်ထိတွေ့ဆက်စပ်မှုရှိသူများအား ရှာဖွေဖော်ထုတ်လျက်ရှိပါသည်။

အဆိုပါ ဓာတ်ခွဲအတည်ပြုလူနာများနှင့် အနီးကပ်ထိတွေ့သူ အိမ်သားများနှင့် ၎င်းတို့ တည်းခိုနေထိုင်ခဲ့ရာနေရာများမှ အနီးကပ်ထိတွေ့သူများအား နေအိမ်တွင်တိကျစွာ အသွား အလာ ကန့်သတ်ခြင်း (Strict home quarantine) ပြုလုပ်ထားရှိ၍ စောင့်ကြပ်ကြည့်ရှုလျက် ရှိပါသည်။ ထိုသို့စောင့်ကြပ်ကြည့်ရှုရာတွင် အိမ်သားများအပါအဝင် ပြည်သူလူထုအားလုံး၏ ပူးပေါင်းပါဝင် ဆောင်ရွက်မှု အထူးလိုအပ်ပါသည်။

သို့ဖြစ်ပါ၍ ကျန်းမာရေးနှင့်အားကစားဝန်ကြီးဌာနအနေဖြင့် လူနာများ၏ရောဂါလက္ခဏာ များ စတင်မပြသမီ (၂)ရက်နှင့် ရောဂါလက္ခဏာပြသပြီး (၁၄)ရက် အတွင်း အများပြည်သူ များနှင့် ထိတွေ့ဆက်စပ်မှုရှိနိုင်သည့် နေရာများသို့ သွားရောက်ခဲ့မှုအား ထုတ်ပြန်သွားမည်ဖြစ် ပြီး ၎င်းနှင့် ထိတွေ့ဆက်စပ်ခဲ့သည့် ပြည်သူလူထုအနေဖြင့် နီးစပ်ရာကျန်းမာရေးဌာနသို့ အမြန်ဆုံးဆက်သွယ် အကြောင်းကြားစေလိုကြောင်း တိုက်တွန်းအပ်ပါသည်။

C-023 ဓာတ်ခွဲအတည်ပြုလူနာ

အသက် (၅၈) နှစ်၊ တီးတိန်မြို့နယ်၊ ချင်းပြည်နယ်

- ဓာတ်ခွဲအတည်ပြုလူနာ Case-023 သည် ချင်းပြည်နယ်၊ တီးတိန်မြို့နယ်၊ ကပ်တဲလ်ကျေးရွာတွင် နေထိုင်သူဖြစ်ပြီး ဓာတ်ခွဲအတည်ပြုလူနာ (Case-001)၏ မိခင်ဖြစ်ပါသည်။
- အဆိုပါလူနာသည် သားဖြစ်သူ Case-001 နှင့် အတူ အမေရိကန်နိုင်ငံ၊ ဝါရှင်တန်မြို့မှ (၁၃-၃-၂၀၂၀) ရက်နေ့တွင် "American Airways (AA3269)" ဖြင့် Chicago မြို့သို့လည်းကောင်း၊ ထိုမှတစ်ဆင့် Doha သို့ "Qatar Airways(QR726)" ဖြင့်လည်းကောင်းထွက်ခွာခဲ့ပါသည်။
- (၁၄-၃-၂၀၂၀) ရက်နေ့တွင် Doha မြို့မှ "Qatar Airways (QR918)" ဖြင့် ထွက်ခွာလာခဲ့ရာ ရန်ကုန်အပြည်ပြည်ဆိုင်ရာလေဆိပ်သို့ (၁၅-၃-၂၀၂၀) ရက်နေ့၊ နံနက် (၅:၃၅)နာရီအချိန်တွင် ရောက်ရှိခဲ့ပါသည်။ ရန်ကုန်အပြည်ပြည်ဆိုင်ရာလေဆိပ်မှ စစ်ကိုင်းတိုင်းဒေသကြီး၊ ကလေးမြို့ လေဆိပ်သို့ "Myanmar National Airways (UB503)" ဖြင့် ထွက်ခွာလာခဲ့ရာ (၁၅-၃-၂၀၂၀) ရက်နေ့၊ နေ့လည် (၂:၃၀) အချိန်တွင် ရောက်ရှိခဲ့ပါသည်။
- (၁၇-၃-၂၀၂၀) ရက်နေ့တွင် ကလေးမြို့မှ တီးတိန်မြို့သို့ ပြည်ချစ်သားလိုင်းကားဖြင့် ထွက်ခွာခဲ့ပြီး၊ (၁၈-၃-၂၀၂၀)ရက်နေ့တွင် ကပ်တဲလ်ကျေးရွာ သို့ ရောက်ရှိခဲ့ပါသည်။
- Case-001 သည် (၁၉-၃-၂၀၂၀) ရက်နေ့တွင် စတင်ဖျားနာခဲ့သဖြင့် အိမ်တွင် စောင့်ကြပ်ကြည့်ရှုခြင်း ဆောင်ရွက်စဉ် Case-023 အားလည်း အလားတူ အိမ်၌ပင် စောင့်ကြပ်ကြည့်ရှုခြင်း ဆောင်ရွက်ခဲ့ပါသည်။
- Case-001 အား ဓာတ်ခွဲအတည်ပြုပြီးချိန်တွင် အဆိုပါ အမျိုးသမီးအား ရွာအတွင်းရှိ သီးသန့်အိမ်တစ်လုံးတွင် သီးခြားခွဲခြား စောင့်ကြပ်ကြည့်ရှုလျက်ထားရှိခဲ့ပါသည်။ စောင့်ကြပ်ကြည့်ရှုခြင်း ပြီးမြောက်ခါနီးဖြစ်၍ (၇-၄-၂၀၂၀)ရက်နေ့တွင် ဓာတ်ခွဲနမူနာရယူ၍ စစ်ဆေးခဲ့ခြင်း ဖြစ်ပါသည်။
- ယနေ့အထိ အဆိုပါ အမျိုးသမီးတွင် သံသယရောဂါလက္ခဏာ တစ်စုံတစ်ရာ တွေ့ရှိရခြင်း မရှိပါ။
- အဆိုပါ လူနာအား တီးတိန်မြို့နယ်၊ ပြည်သူ့ ဆေးရုံသို့ ပို့ဆောင်၍ လိုအပ်သော ကုသမှုများ ဆောင်ရွက်ပေးလျက်ရှိပါသည်။

C-024 ဓာတ်ခွဲအတည်ပြုလူနာ

အသက် (၃၂) နှစ်၊ မရမ်းကုန်းမြို့နယ်၊ ရန်ကုန်တိုင်းဒေသကြီး

- ရန်ကုန်တိုင်းဒေသကြီး၊ မရမ်းကုန်းမြို့နယ်တွင် နေထိုင်သော အဆိုပါလူနာသည် စင်္ကာပူနိုင်ငံတွင် အလုပ်လုပ်ကိုင်နေသူ ဖြစ်ပါသည်။
- (၁၉-၃-၂၀၂၀)ရက်နေ့တွင် Silk Air လေကြောင်း လိုင်းဖြင့် စင်္ကာပူနိုင်ငံမှ မြန်မာနိုင်ငံသို့ ပြန်လည်ရောက်ရှိလာခဲ့ပါသည်။
- ရန်ကုန်သို့ ပြန်ရောက်ပြီးနောက် ၆ မိုင်ခွဲ City Mart (Marketplace) သို့ ငါးကြိမ်ခန့် သွားရောက်ခဲ့ကြောင်းသိရှိရပါသည်။
- (၁-၄-၂၀၂၀)ရက်နေ့မှစ၍ ဖျားခြင်း၊ မောပန်းခြင်း၊ ခံစားခဲ့ရကာ ဆေးရုံဆေးခန်းသို့ သွားရောက်ပြသခြင်းမရှိဘဲ သက်သာသွားခဲ့ပါသည်။
- (၆-၄-၂၀၂၀)ရက်နေ့တွင် လည်ချောင်းနာခြင်းနှင့် ချောင်းဆိုး ခြင်းများ ဆက်လက်ဖြစ်ပွားခဲ့သဖြင့် (၈-၄-၂၀၂၀)ရက်နေ့၊ နေ့လယ်ပိုင်းတွင် မရမ်းကုန်းမြို့နယ်၊ ဒေသန္တရကျန်းမာရေးဌာနသို့ သွားရောက်ပြသခဲ့ရာ ထိုမှတစ်ဆင့် မြောက်ဥက္ကလာပပြည်သူ့ဆေးရုံကြီးသို့ညွှန်းပို့၍ စောင့်ကြည့်လူနာ အဖြစ် သတ်မှတ်ကာ သီးခြားထားရှိကုသမှုဆောင်ရွက်ခဲ့ပြီး လူနာထံမှ ဓာတ်ခွဲနမူနာရယူ၍ ပေးပို့ စစ်ဆေးခဲ့ခြင်းဖြစ်ပါသည်။
- အဆိုပါအမျိုးသားမှာလွန်ခဲ့သော (၁၄) ရက်အတွင်း ဓာတ်ခွဲအတည်ပြုလူနာများနှင့် အနီးကပ် ထိတွေ့ခဲ့သည့် ရာဇဝင်မရှိပါ။
- ၎င်းသည် ရန်ကုန်မြို့ရှိ နေအိမ်တွင် အတူနေသည့် မိသားစုဝင် (၄) ဦး၊ အလုပ်သမား (၃) ဦးတို့ ရှိကြောင်းသိရှိရပြီး ၎င်းတို့အား အသွားအလာကန့်သတ်၍ စောင့်ကြပ်ကြည့်ရှုလျက်ရှိပါသည်။

C-025 ဓာတ်ခွဲအတည်ပြုလူနာ

အသက် (၅၅) နှစ်၊ ဗဟန်းမြို့နယ်၊ ရန်ကုန်တိုင်းဒေသကြီး

- ဓာတ်ခွဲအတည်ပြုလူနာ Case 25 သည် ရန်ကုန်တိုင်းဒေသကြီး၊ ဗဟန်းမြို့နယ် နေထိုင်သူ ဖြစ်ပြီး (၂-၄-၂၀၂၀) ရက်နေ့မှစ၍ ဖျားခြင်း၊ ချောင်းဆိုးခြင်း လက္ခဏာများ ခံစားခဲ့ရသဖြင့် (၉-၄-၂၀၂၀) ရက်နေ့တွင် ရန်ကုန်ပြည်သူ့ဆေးရုံကြီးသို့ သွားရောက်ပြသခဲ့ရာ စောင့်ကြည့်လူနာ အဖြစ်သတ်မှတ်၍ဓာတ်ခွဲနမူနာ ရယူခဲ့ခြင်းဖြစ်ပါသည်။
- အဆိုပါအမျိုးသားမှာ လွန်ခဲ့သော (၁၄) ရက်အတွင်း COVID-19 ရောဂါဖြစ်ပွားလျက်ရှိ သည့် ဒေသများသို့ ခရီးသွားရောက်ခဲ့သည့်ရာဇဝင်နှင့် ဓာတ်ခွဲအတည်ပြုလူနာများနှင့် အနီးကပ် ထိတွေ့ခဲ့သည့် ရာဇဝင်မရှိပါ။
- (၂၃-၃-၂၀၂၀) ရက်နေ့တွင် တနင်္သာရီတိုင်းဒေသကြီး၊ မြိတ်မြို့ သို့ ရန်ကုန်လေဆိပ်မှ MNA လေကြောင်းလိုင်း၊ လေယာဉ်အမှတ် (UB-303) ဖြင့်စီးနင်းလိုက်ပါခဲ့ကြောင်းသိရှိရပါသည်။
- (၂၅-၃-၂၀၂၀) ရက်နေ့ နံနက်ပိုင်းတွင် မြိတ်မြို့မှ ရန်ကုန်မြို့သို့ MNA လေကြောင်းလိုင်း၊ လေယာဉ်အမှတ် (UB-386) ဖြင့်ပြန်လည်ထွက်ခွာခဲ့ကြောင်းသိရှိရပါသည်။
- ၎င်းတွင် သွေးတိုးရောဂါနှင့် ဆီးချိုရောဂါအခံရှိသဖြင့် အထူးကြပ်မတ်ကုသမှုပေးလျက်ရှိပါ သည်။
- အတူနေမိသားစုဝင် (၆) ဦးရှိပြီး ၎င်းတို့အား အသွားအလာကန့်သတ်၍ စောင့်ကြပ်ကြည့်ရှု လျက်ရှိပါသည်။

C-026 ဓာတ်ခွဲအတည်ပြုလူနာ

အသက် (၅၆) နှစ်၊ လှိုင်သာယာမြို့နယ်၊ ရန်ကုန်တိုင်းဒေသကြီး

- ဓာတ်ခွဲအတည်ပြုလူနာ Case-026 သည် ရန်ကုန်တိုင်းဒေသကြီး၊ လှိုင်သာယာမြို့နယ်တွင် နေထိုင်သူဖြစ်ပြီး (၁-၄-၂၀၂၀) ရက်နေ့ မှစ၍ ဖျားခြင်း၊ ချောင်းဆိုးခြင်းနှင့် လည်ချောင်းနာခြင်း ရောဂါလက္ခဏာ များ ခံစားခဲ့ရသဖြင့် (၈-၄-၂၀၂၀) ရက်နေ့တွင် ရန်ကုန်ပြည်သူ့ဆေးရုံကြီးသို့ သွားရောက်ပြသခဲ့ရာ စောင့်ကြည့်လူနာ အဖြစ် သတ်မှတ်၍ သီးခြားထားရှိပြီး ကုသမှုပေးခဲ့ပြီး ဓာတ်ခွဲနမူနာရယူ၍ ပေးပို့စစ်ဆေးခဲ့ ခြင်းဖြစ်ပါသည်။
- အဆိုပါအမျိုးသမီးမှာ လွန်ခဲ့သော (၁၄) ရက်အတွင်း COVID-19 ရောဂါဖြစ်ပွားလျက်ရှိ သည့် ဒေသများသို့ ခရီးသွားရောက်ခဲ့သည့်ရာဇဝင်နှင့် ဓာတ်ခွဲအတည်ပြုလူနာများနှင့် အနီးကပ် ထိတွေ့ခဲ့သည့် ရာဇဝင်မရှိပါ။
- အဆိုပါလူနာသည် လေဖြတ်ထားသူတစ်ဦးဖြစ်ပြီး သွေးတိုးရောဂါနှင့် ဆီးချိုရောဂါအခံရှိ ကြောင်းသိရှိရပါသည်။
- ၎င်း၏ခင်ပွန်းဖြစ်သူမှာ (၂၀-၃-၂၀၂၀) ရက်နေ့တွင် စင်ကာပူနိုင်ငံမှ ပြန်လာသူ တစ်ဦးနှင့် (၃) နာရီခန့် အနီးကပ်ထိတွေ့ခဲ့သည့် ရာဇဝင်ရှိပြီး၊ (၂၉-၃-၂၀၂၀) ရက်နေ့မှစ၍ အဖျားရောဂါ စတင်ခံစားခဲ့ရကြောင်းနှင့် ယခုအခါအဖျားရောဂါသက်သာ ပျောက်ကင်းသွားပြီဖြစ်ကြောင်း သိရှိရပါသည်။
- လူနာနှင့်အတူနေထိုင်စဉ် (၆) ဦး၊ ယာဉ်မောင် (၂) ဦးနှင့် ၎င်းယာဉ်မောင်းများ၏ မိသားစုဝင်များအား အသွားအလာ ကန့်သတ်၍ စောင့်ကြပ်ကြည့်ရှုလျက်ရှိပါသည်။

C-027 ဓာတ်ခွဲအတည်ပြုလူနာ

အသက် (၂၄) နှစ်၊ ကျိုက်မရောမြို့နယ်၊ မွန်ပြည်နယ်

- ဓာတ်ခွဲအတည်ပြုလူနာ Case-027 သည် မွန်ပြည်နယ်၊ ကျိုက်မရောမြို့နယ် နေထိုင်သူဖြစ်ပြီး လွန်ခဲ့သောတစ်လခန့်ကထိုင်းနိုင်ငံ၊ လျူရီခရိုင်သို့ အလုပ်အကိုင်ရှာဖွေရန် သွားရောက် နေထိုင်ခဲ့စဉ် ဗိုက်အောင့်ဝေဒနာ ခံစားခဲ့ရသဖြင့် ထိုင်းနိုင်ငံ၌ (၁) လခန့်ကြာ ဆေးရုံတက် ရောက်ကုသမှုခံယူခဲ့ကြောင်းသိရှိရပါသည်။
- (၂၀-၃-၂၀၂၀) ရက်နေ့တွင် မြဝတီမြို့မှတစ်ဆင့် ၎င်းနေထိုင်ရာ ကျိုက်မရောမြို့နယ်ရှိ ကျေးရွာ သို့ပြန်လည်ရောက်ရှိခဲ့ကာ နေအိမ်တွင် အသွားအလာကန့်သတ်၍ စောင့်ကြပ် ကြည့်ရှုမှုခံ နေရာမှ (၂၉-၃-၂၀၂၀) ရက်နေ့တွင် ကျိုက်မရောမြို့နယ်ရှိ အထက်တန်းကျောင်း တစ်ခုသို့ ပို့ဆောင်၍ အသွားအလာကန့်သတ်ခြင်း/ တားမြစ်ခြင်း (Facility Quarantine) အဖြစ်ပြောင်းလဲဆောင်ရွက်ခဲ့ပါသည်။
- ထိုသို့ဆောင်ရွက်ထားရှိစဉ် ဗိုက်အောင့်ဝေဒနာ ထပ်မံခံစားခဲ့ရသဖြင့် (၃၀-၃-၂၀၂၀) ရက်နေ့ တွင် ပြည်သူ့ဆေးရုံ၊ ကျိုက်မရောမြို့သို့ ပို့ဆောင်ကာ ဆေးရုံတွင်အသွားအလာ ကန့်သတ်၍ စောင့်ကြပ်ကြည့်ရှုကုသမှု (Hospital Quarantine) ဆောင်ရွက်ခဲ့ပြီး (၈-၄-၂၀၂၀) ရက်နေ့တွင် အဆိုပါ လူနာထံမှ ဓာတ်ခွဲနမူနာရယူ၍ ပေးပို့စစ်ဆေးခဲ့ခြင်းဖြစ်ပါသည်။
- ၎င်းတွင် အတူနေထိုင်သောစုဝင် (၄) ဦးရှိကြောင်းသိရှိရပြီး ၎င်းတို့အားအသွားအလာ ကန့်သတ်၍ စောင့်ကြပ်ကြည့်ရှုလျက်ရှိပါသည်။